



Terorismo sang estado

*Paano atubangon sang pumuluyo
ang Human Security Act of 2007?*

**Isa ka praymer nga ginhanda
sang Information Bureau sang
Partido Komunista sang Pilipinas
Hulyo 2007**

Introduksyon

Ang mga tuyo sang rehimeng US-Arroyo nga maghimo sang layi "kontra-terorismo" humalin pa 2001 may pila ka beses nga mabaskog nga ginbalabagan kag malaparan nga ginpamatu-kan sang pumuluyong Pilipino. Pero sa pihak sang mabaskog nga pagkontra, ginpamilit sang rehimeng Arroyo nga maaprubahan ang layi nga ini. Sadtong Oktubre 2005, ginbilang pa ini nga "prayoridad," santo sa mga dikta sang agalon nga imperyalismong US kag sa desperasyon sang rehimen nga makapangunyapot sa poder.

Madugay na nga ginaduso ni US President George W. Bush nga mangin layi sa Pilipinas ang isa ka layi "kontra-terorismo" nga nagahurma sa pasista nga Patriot Act sang US. Gusto sang US nga may katabid nga ligal nga instrumento sa Pilipinas ang pangkalibutanon nga "gera kontra-terorismo" sini. Sadtong Disyembre 2005, nagkadto sa Pilipinas si US Director for National Intelligence John Negroponte agud padasigon ang paghimo sang nga layi ini.

Sandig man sa kagustuhan sang US, gindali-dali ni Arroyo ang paghimo sang layi "kontra-terorismo" para magdungan sa pagtukod sang Convention on Anti-Terrorism sa pulong sini sang ASEAN sa Cebu.

Si Juan Ponce Enrile, pasistang ministro sang diktaduryang Marcos, ang pangunahon nga awtor sang hagna nga layi "kontra-terorismo." Ginatawag ini nga "Human Security Act" (HSA) ukon "seguridad pangtawo" agud tabunan ang kabangis sini. Sa espesyal nga sesyon nga ginpatawag sang Malacañang, gin-aprubahan ini sang Senado sadtong Pebrero 8, 2007 kag sunod nga ginpalig-on man sang Manubo nga Panalagan sadtong Pebrero 19. Nakunyag gid nga ginpirmahan ini ni Arroyo sang Marso 6.

Nagpabor diri ang mayorya sang mga senador, lakip si Sen. Aquilino Pimentel, matapos isal-ot ang 96 sa 98 nga hagna nga dugang niya sa layi. Nagapati si Pimentel nga "nadulaan sang bangkil ang layi" sa pagsal-ot sang mga dugang nga ini.

Pero kon usisaon, pakonswelo lamang ang mga ginhimo nga pagsal-ot. Ginatabunan lamang ini sang mga prubisyon sang HSA nga nagahatag sang malapad nga kagamhanan sa gubyer-

nong Arroyo nga magsabwag sang terorismo sang estado, wala sapayan nga mas malapad pa tani ang gusto sini nga makuha. Laki-kip diri ang daw layi militar nga gahum nga idetine sang tubtub tatlo ka adlaw ang isa ka ginaspetsahan nga "terorista" nga wala sang may ginpasaka nga kaso (nga ang una nga ginpangayo sang mga upisyal ni Arroyo amo ang indi magnubo sa 30 adlaw).

Sa Senado, sanday Sen. Consuelo "Jamby" Madrigal kag Sen. Mar Roxas lang ang bumuto kontra sa HSA. Nagpasaka man si Madrigal sang reklamo sa Inter-Parliamentary Union kag sa United Nations Office of the High Commissioner on Human Rights (UNOHCHR) batuk sa HSA. Bilang sabat, nagpahayag ang UNOHCHR nga lapas ang HSA sa Universal Declaration of Human Rights sang United Nations kag mga kumbensyon sini, sa partikular ang International Covenant on Civil and Political Rights. Nagpahayag man ang UNOHCHR sang pagkaalarma sa igabunga nga mga paglapak sa layi sa tawhanong-kinamatarung sa Pilipinas.

Sining Marso 12, nanawagan sa gubyernong Arroyo kag sa kongreso si Martin Scheinin, United Nations Special Rapporteur on the Promotion and Protection of Human Rights and Fundamental Freedoms while Countering Terrorism, nga tun-an liwat ang layi kag bag-uhon ini kon indi man dalayon nga ibasura antes pa ini magkaepekto.

Padayon ang paglapad sang pagpamatuk sa HSA. Nag-apelar kay Arroyo sining Hulyo 9 si Archbishop Angel Lagdameo, presidente sang Catholic Bishops Conference of the Philippines, nga irekonsiderar ang HSA. Nagplastar sang hagna nga layi si Senador Madrigal para ibasura ang HSA, nga siling niya pinakapeligroso nga layi nga napasara sang Kongreso sang Pilipinas. Samtang, nagkalain-lain nga grupo ang nagaplano nga magpasaka sang kaso sa Korte Suprema agud pangayuon nga mabale-wala ang HSA.

Sa pihak sang malapad nga pagpamatuk nga ini, nagapakatiga gihapon si Arroyo. Gindeklarar niya nga ipatuman na ang HSA sa tian nga mangin epektibo na ini sa Hulyo 15.

Ano ang Human Security Act?

ANG HSA isa ka layi nga nagatalana sang mga silut para sa ginabansagan sini nga krimen sang "terorismo." Ang HSA

ang pinakauna nga layi sa Pilipinas bahin sa "terorismo."

Suno sa HSA, ginabilang subong nga "terorismo" ang nagkalain-lain nga krimen nga nakasaad sa Revised Penal Code kag nagkalain-lain nga layi kag dikreto kon ang mga ini ginahimo para "magsabwag kag magtuga sang kundisyon sang malaparan kag di kinaandan nga kahadlok kag kinagamu sa kubay sang pumuluyo agud pwersahon ang gubyrno nga tumanon ang isa ka iligal nga demanda."

Lakip sa mga aktong kriminal nga ginasisigahum nga "terorismo" sandig sa depinisyon sang HSA amo ang pagpamirata, rebelyon ukon insureksyon, kudeta, pagpatay, pagpangidnap kag malubha nga iligal nga detensyon, pagpanamad sang propyedad, pagpanunog, *hijacking*, iligal nga paghupot sang mga baril kag iban pa.

Pagasilutan sang indi magnubo sa 40 tuig nga paghunong (katumbas sang tubtub buhi nga pagkabilanggo) nga wala sang kahi-gayunan nga *ma-parole* samtang ang mga kahimbon masilutan sang 17-20 tuig nga pagkabilanggo.

ISA ka daku nga ironiya ang pagtawag sa layi kontra-terorismo bilang "Human Security Act" nga may katuyuan kuno

Ano sa esensya ang HSA?

nga "protektahan ang pumuluyo kag estado batuk sa terorismo." Sa kamatuoran, pinakatuyo sang HSA ang labi pa nga pagsabwag sang estado sang pasistang terorismo batuk sa pumuluyo.

Ang HSA sa esensya isa ka tuman kalaut nga pasistang layi. Paagi sini, mapaluntad ang di deklarado nga layi militar. Ginahatagan sini sang malapad nga gahum ang reaksyunaryong estado nga gamiton ang mga pasistang instrumento (militar, pulisya, mga korte kag presohan) agud magsabwag sang mas malaut, malaparan kag hayagan nga terorismo batuk sa pumuluyo.

Labi nga ginpalapad sang HSA ang depinisyon sang "terorismo" gani pati ang lehitimo nga pagpabutyag ukon paglunsar sang mga demonstrasyon sa kalye mahimo nga kabigon nga "terorista" nga krimen sa rason nga ang mga ini "nagatuga sang di kinaandan nga kahadlok kag kinagamu." Sa basehan sang HSA, mahimo igadumili ang mga lehitimo nga organisasyon paagi sa pagbansag sa ila nga "terorista" ukon may angot ukon nagabulig sa ibang mga "terorista."

Prinsipal nga katuyuan sang HSA amo nga gamiton ang bugos kabangis sang estado agud tapnaon ang mga pwersang patriyotiko, demokratiko kag progresibo kag ipiton ang paghimakas sa ligal kag parlamentaryo nga patag. Ang paghimo nga layi sini kabahin sang nagaluntad nga pangkabilugan nga kontra-rebolusyonyong kampanya sang rehimeng Arroyo sa idalum sang Oplan Bantay Laya II.

Sa pangkalibutanon nga konteksto, kabahin man ini sang teroristang gera nga ginalunsar sang imperyalismong US sa nagkailang-lain nga duog sang kalibutan, lakip na ang Pilipinas. Ginabilang ang Pilipinas nga "ikaduha nga prente" sang pangkalibutanon nga "anti-teroristang gera" sini.

Ano ang mga pangunahon nga prubisyon sang HSA?

TADTAD ang HSA sang mga prubisyon nga direkta nagalapak sa mga sibil kag tawhanong-kinamatarung. Pangunahon sa mga ini ang masunod:

Pagpaniktik. Sa idalum sang HSA ginpalapad ang kinamatarung sang estado nga maghimo sang paniktik ukon surbeylans batuk sa mga organisasyon nga ginakategoryang "terorista" ukon ginatawag nga suspek sa "terorismo." Ginapahigad sang HSA pati ang makitid nga proteksyon nga nakasaad sa "Anti-wiretapping law."

Pati ang mga ginadudahan nga nagabulig sa mga suspetsadong terorista mahimo nga tiktikan sang pulisya paagi sang pagtap ukon pagpamati sa mga pribadong komunikasyon paagi sang mga kagamitan pangsurbeylans.

Ang paghimo nga ligal sang surbeylans sa mga ginaspetsahan nga "terorista" kag ang pag-abang kag pagrekord sang awtoridad sa mga sugilanon kag/ukon komunikasyon sa tunga nila kag sang kuno mga kahimbon paglapas sa kinamatarung sa pribadong komunikasyon sang kada indibidwal. Nakasaad ang kinamatarung nga ini sa International Covenant on Civil and Political Rights sang United Nations kag ginagarantiyahan pati sang Artikulo III, Seksyon 3 sang konstitusyon sang reaksyunaryong estado.

Wala pat-ud nga detensyon kag pagdakup nga wala mandamyento. Nakasaad sa Seksyon 18 nga bisan wala mandamyento, mahimo dakpon ang isa ka suspetsado nga "terorisita" kag ihunong sang tatlo ka adlaw nga wala sang ginapasaka nga kaso batik sa iya.

Suno naman sa Seksyon 19, sa tiron nga may nagahana ukon aktwal nga nagakatabo nga "terorista" nga atake, mahimo lumampas sa tatlong adlaw ang pagkahunong santo sa ginatugot sang mga upisyal nga wala sang gahum panghukom, pareho sang kuno mga "Human Rights Commission" sa lebel sang munisipyo pataas.

Ang mga prubisyon nga ini sang HSA maathag nga paglapas sa sandigan nga tawhanong-kinamatarung batik sa iligal nga detensyon kag madugayan nga detensyon nga wala sang maathag nga kaso. Ang paghatag sang kinamatarung sa mga upisyal nga wala sang gahum panghukom nagabukas man sa sobra nga pagpang-abuso sang mga upisyal sang gubyrno.

Sa kamatuoran, bisan subong wala ginasonod sang mga pwersa pangseguridad, militar kag pulis sang estado anuman nga gintalana nga adlaw sang paghunong sa mga "suspek" nga wala sang nakapasaka nga kaso. Madamu ang nakalab-ot sa kahimtangan nga ini sang isa ka bulan kag sobra pa, kag labi nga nagadamu subong ang mga kaso sang pagkuot agud likawan ang nakasaad sa layi. Sining ulihi nga pito ka tuig halin nga nagpungko si Arroyo sa poder, halos isa ka libo na nga mga aktibista kag mga nagasupporta sa demokratikong hublag ang ginapamatay sang mga pasintang pwersa sang estado.

House arrest. Suno sa Seksyon 26, bisan ginadudahan pa lamang, bisan wala sang maathag nga ebidensya sang paghimo sang sala, mahimo igamandu sang korte ang pagpaidalum sang isa ka "suspek" sa "house arrest" ukon limitahan ang iya pagbyahe lang sa isa ka syudad ukon munisipyo. Sandig sa HSA, mahimo igadumili sang korte sa amo nga suspek nga maggamit sang telepono, *email*, kompyuter, *internet* ukon anuman nga porma sang komunikasyon.

Ang mga prubisyon nga ini sang HSA lapas sa kinamatarung sang hilway nga pagbyahe. Sa amo man sa pagpataw sang amo nga silut ukon paglimita sang kinamatarung bisan wala sang maathag nga ebidensya, ginalabag sang HSA ang prinsipyo nga ang isa ka tawo ginbilang nga inosente tubtub indi mapamatud-an sa atubang sang korte nga siya may sala.

Pagbukad kag pagkontrol sa mga deposito, *account* kag rekord sa bangko. Sa idalum sang Seksyon 27-30, ang mga elemento sang pulisya ginapahanugutan nga bukaron kag kontrolon ang mga deposito, *account* kag rekord sa bangko ukon institusyong pinansyal sang suspek sa "terorismo" tubtub sa punto nga masekwester ukon indi gani igadumili ang paggamit sang nasam-bit nga mga *account* kag rekord.

Sanday sin-o ang nagbug-os sa ahensya nga magapatuman sang HSA?

SUNO sa Seksyon 53-54, ang nagapatuman sang HSA pagadumalahan sang Anti-Terrorism Council (ATC) sa idalum sang pang-

kabilugan nga pagpamuno sang Executive Secretary. Pangaduha nga pinuno sini ang sekretaryo sang Department of Justice. Malakip man sa ATC ang National Security Adviser kag mga sekretaryo sang Department of Foreign Affairs, National Defense, Interior and Local Government kag Finance. Samtang, magabaton sang reklamo batuk sa mga pulis kag iban pa nga nagapatuman sang layi ang Grievance Committee nga pagabug-usan sang Om-

budsman, Solicitor General kag DOJ undersecretary.

Tuman kadaku nga ironiya nga ang ginatumod nga mga myembro sang Anti-Terrorism Council amo ang subong nagabug-os sang Cabinet Oversight Committee on Internal Security—ang mga kilala nga militarista kag masupog nga reaksyunaryo nga sanday Executive Secretary Eduardo Ermita, Secretary of Justice Raul Gonzalez kag National Security Adviser Norberto Gonzales. Sila ang pangunahon nga mga utok sang pagsabwag sang terorismo kag paglunsar sang wala untat nga kampanya sang pagpamatay kag pagpamigos sa mga demokratikong pwersa, aktibo nga oposisyon kag pumuluyo. Paagi sa ATC, lauman nga pagahimuron sang labi nga wala hawid ang mga atake batuk sa mga aktibista, abugado, tawong simbahan, myembro sang midya kag iban pang nagabato sa rehimeng Arroyo.

Bangud sa mga duguon nga kamot nila natugyan ang pagpatuman sang anti-terror nga layi, nagahana ang labi pa nga pasistang paglapas sa tawhanong-kinamatarung. Santo sa HSA, sa isa ka kumpas sang Anti-Terrorism Council, sin-o man ang mahimo akusahan nga "terorista" kag tratuhon suno sa mga nasambit nga pasistang prubisyon.

PAGAGAMITON sang rehimeng Arroyo agud tugahon ukon palig-unon ang klima sang kahadlok batuk sa ligal

Paano pagagamiton ni Gloria Arroyo ang HSA?

nga demokratikong hublag kag labi nga pasingkion ang kontra-rebolusyonaryong gera sini. Pareho sang ginbasura na nga *anti-subversion law*, pagagamiton sang rehimeng Arroyo ang HSA agud bilangan nga krimen ang pagrebelde kag idingot sini sa pumuluyo ang kinamatarung nga depensahan ang kaugalingon batuk sa pagpamigos.

Isa sa mga plano nga tikang sang rehimeng Arroyo ang paggamit sang HSA agud ideklarar nga "terorista" kag himuon nga iligal ang Partido Komunista sang Pilipinas kag Bag-ong Hanga-way sang Banwa. Ang amo nga tikang pagagamiton nga basehan

agud bansagan nga "terorista" ang mga militante, patriyotiko, demokratiko kag progresibong organisasyon paagi sang pag-angot sa mga ini sa PKP kag BHB.

Sa amo nga paagi, ang HSA magaserbi nga mapintas nga kontra-rebolusyonaryo kag pasistang instrumento nga makumparar sa layi militar ni Marcos. Pagagamiton ini ni Arroyo agud busalan ang pumuluyo kag tapnaon ang ila kahublagang masa. Pagabansagan nga "terrorismo" ang paghulag kag panawagan para maghalin ukon patalsikon si Arroyo agud hatagan-rason ang pagbungkag sang mga aksyong protesta kag tilawan nga tapnaon ang paglapad sini.

Pagagamiton man sang rehimeng Arroyo ang HSA agud hawanang dalan padulong sa pagsulong kag pagpalusot sang Charter Change (pagbag-o sang konstitusyon).

Ang mga ginapamilit sini nga pagbag-o sa sandigan nga layi magaligalisa sa mapintas nga pagpugong kag pagpang-ipit sa oposisyon.

Magahatag-dalan ang mga ini sa mas madamu pa nga reaksyunaryong prubisyon nga pabor sa mga negosyanteng lokal kag dumuluong.

Ginalauman nga matuga sang HSA ang ilusyon sang istabilidad kabaylo ang suporta sang dumuluong nga negosyo kag katuwang sini nga daku nga negosyong kumprador sa pungsod. Ang mga aksyong protesta para sa pagpataas sang sweldo, reporma sa duta kag pagpangapin sa patrimonya pagatapnaon agud mapahamtang ang daku nga dumuluong kag kumprador nga nagapamuhunan kag makuha ukon mapabilin ang suporta sang mga ini para kay Arroyo.

Pagagamiton man ni Arroyo ang HSA agud ipakita ang katampad sa "gera kontra-terrorismo" sang US agud makuha naman niya ang basbas sang iya imperyalistang amo kag suporta sa pagpabilin niya sa poder. Ginalauman man ni Arroyo nga dalayon nga makakuha ini sang ayuda militar halin sa US kag suporta para sa AFP *modernization*.

Paano pagagamiton ang HSA batuk sa kahublagang masa?

GAMIT ang tuman kapalad sini nga depinision sang "terorismo," ang nagkalain-lain nga porma sang aksyong protesta sang pumuluyo mahimo pungan sandig sa HSA. Mahimo sini bilangon nga "terorismo" ang mga malinong nga demonstrasyon batuk sa rehimen kag labi na ang mga higante nga aksyong masa pareho sang *people power*—nga isa ka ironiya nga amo man ang nagbutang sa subong nga ginakangil-aran nga rehimen.

Ang mga welga sang mga mamumugon, pagbato sang mga mangunguma kontra sa mapanghimulos nga mga agalon nga mayduta, boykot sa eskwelahan sang mga estudyante kag protesta sang pumuluyo bahin sa nagakalain-lain nga isyu sosyal mahimo nga igakategorya nga akto sang "terorismo." Kon amo, pagatapnaon ang mga aksyong protesta batuk sa estado sa mga pabrika, eskwelahan kag komunidad kag daw nakapaidalum sa layi militar ang mga lugar nga ini. Lauman nga dugang mangin mapintas ang pagpangtapna batuk sa mga aktibista nga nagahulag sa ligal nga patag. Labi nga magasingki ang sistematikong pagtapna sa mga rali kag iban pang hublag protesta. Magadamu ang mga kaso sang ekstrahudisyal nga pagpamatay, dali-dali nga pag-aresto kag pati mga sekretong pagkuot.

ANG duguon nga rekord sang rehimen ng Arroyo sa lapnagon nga paglapas sa tawhanong-kinamatarung labi pa gid nga magalubha sa tion nga ipatuman na ang layi nga ini. Ang layi nga ini ang magaserbi nga ligal nga payong

sa pungsodnon nga kampanya sang ekstrahudisyal nga pagpamatay kag pagtapna sang rehimen sa pumuluyo. Ligal nga lisensya ang layi nga ini para sa mga *death squad* sang gubyernong Arro-

Ano ang epekto sang layi nga ini sa kahimtangan sang tawhanong-kinamatarung?

yo agud pasanyugon sang mga ekstrahudisyal nga pagpamatay, pagkuot, paghunong, pagtortyur, pagtapna kag iban pang kapintas sa mga progresibong pwersa kag pumuluyo.

Pagadalasaon sini ang mga prubisyon sang Comprehensive Agreement on Respect for Human Rights and International Humanitarian Law (CARHRIHL) kag ang mga pangkalibutanon nga tawhanong layi, lakip na ang Universal Declaration of Human Rights sang United Nations kag mga kumbensyon sini bahin sa tawhanong-kinamatarung. Amo man ang Geneva Conventions sang 1951 bahin sa sibilisadong kondukta sang gera.

Direkta sini nga pagalapason ang indibwal kag kolektibong kinamatarung sang pumuluyo kag mga komunidad batuk sa di matarung nga paghalughog. Pagadulaon sini ang mga garantiya sa mga kinamatarung nga ini batuk sa ano man nga ilegal nga operasyon sang mga ahensya sang Gubyerno sang Republika sang Pilipinas (CARHRIHL, Part III, Art. 2, No. 6). Amo man, igad-ingot sa pumuluyo ang kinamatarung sa paggamit sang pribilehiyo sang *writ of habeas corpus* kag batuk sa di matarung kag di reasonable pagkabilanggo (CARHRIHL, Part II, Art. 2, No. 5).

Ano ang implikasyon sang HSA sa sugilanon pangkalinungan?

MAGASERBI nga daku kag ma-bug-at nga ligal nga sablag ang HSA sa pag-abante sang sugilanon pangkalinungan. Labi sini nga ginpagamay, kon indi man ginahimo nga imposible, ang posibilidad nga mag-abante ang sugilanon. Dugang ang HSA sa daan na nga sablag nga pagpasilabot sang US kag pagbutang sini sa PKP, BHB kag kay Prof. Jose Maria Sison, Senior Political Consultant sang NDFP, sa listahan sini sang mga "terorista." Ang sugilanon bahin sa listahan nga ini amo ang prinsipal nga nagasablag sa sugilanon pangkalinungan halin sadtong 2004.

Sa tion nga pormal na nga ideklarar nga "terorista" sang rehi-meng Arroyo ang PKP, BHB kag NDFP sa idalum sang HSA, tanan nga daan nga kasugtanan nga gin-aprubahan sa proseso sang

sugilanon pangkalinungan mabale-wala. Luwas diri, ang HSA baliskad sa mga prubisyon bahin sa tawhanong-kinamatarung nga nakasaad sa CARHRIHL.

Lauman nga labi man nga bale-walaon sang rehimeng Arroyo ang Joint Agreement on Safety and Immunity Guarantees (JA-SIG), isa sa mga pangunahon nga kasugtanan nga naaprubahan sa una nga sugilanon pangkalinungan kag amo ang naghatag proteksyon sa mga myembro sang panel sang NDFP kag GRP nga imbolbado sa sugilanon. Sa kamatuoran, si Prof. Jose Maria Sison nauna nga ginkampanya sang rehimeng Arroyo sa US kag Europe nga malakip sa listahan sang mga "terorista." Gamit ang HSA, pat-ud nga labing ipiton sang rehimeng Arroyo si Professor Sison kag iban pa nga mga negosyador kag konsultant sang NDFP sa sugilanon.

Sa pagpasar sang HSA, ginpamatud-an lamang sang rehimeng US-Arroyo nga indi ini interesado sa tunay kag pangmalawigan nga kalinungan.

SA atubang sang labi nga pangkalibutanon nga pagkahamulag sang imperyalismong US kag sang te-

Ano ang benepisyo sang US sa HSA?

roristang gera sang gubyernong Bush sa ngalan sang anti-terorismo, may espesyal nga importansya para diri nga nahimo nga layi sang papet nga gubyerno sang Pilipinas ang HSA. Pagpakita ini sang suporta sang papet nga rehimen sa imperyalismong agalon nga labi nga ginakangil-aran sa bilog nga kalibutan.

Luwas diri, mahimo gamiton ang HSA kag ang "gera kontra-terorismo" agud hatagan-rason ang nagapadayon nga pagpakat sang mga tropang Amerikano sa Pilipinas. Labi lamang mahatagan sang bwelo ang ginahimo nga mga operasyong militar kag operasyong paniktik sang US batuk sa mga rebolusyonaryong pwersa sa Pilipinas.

Ang HSA pagagamiton man para tapnaon ang mga anti-imperyalistang paghimakas kag mga pangmasang paghimakas kag siguruhon ang interes sang mga dumuluong nga monopolyo ka-

pitalista sa Pilipinas.

Kon amo, labi lamang sini nga palig-unon ang pagkapapet sang nagaluntad nga estado sa Pilipinas kag ang hugot nga kontrol sang US sa pulitika, ekonomya, militar kag mga halambalanon pangseguridad sang pungsod.

Paano batuan sang pumuluyong Pilipino ang HSA?

NAGAPANAWAGAN ang Partido sa tanan nga mga demokratikong pwersa kag bilog nga pumuluyong Pilipino nga determinado

nga maghulag agud batuan ang Human Security Act of 2007.

Ang paghimakas para ibasura ang HSA hugot nga nakaangot sa paghimakas agud tapuson ang pasistang pagginahum sang rehimeng US-Arroyo.

1. Isulong ang kahublagang masa kag palapnagon ang nagahiliugyong prente batuk sa HSA, lakip ang mga demokrati-kong organisasyong masa, mga progresibong partido, mga organisasyon nga nagatib-ong sang mga kahilwayan sibil kag tawhanong-kinamatarung, mga pangpulitikang oposisyon kag tanan nga iban pang organisasyon, grupo kag indibidwal nga mahimo mabuyok diri.

2. Ibuyagyag ang pasistang kaundan kag katuyuan sang HSA. Gamiton ang mga pangpubliko kag iban pang porum sa talakayan, masmidya, *internet* kag tanan nga iban pang posible nga paagi sang pagpropaganda sa mga eskwelahan, komunidad, pabrika kag iban pa agud ihayag sa malapad nga pumuluyo ang igadulot sini nga pagtapna sa mga kinamatarung sibil kag labi pa nga pagpabudlay sa bilog nga pumuluyo.

3. Maglunsar sang tanan nga posibleng porma kag matinugahon nga pamaagi sang protesta. Kinahanglan maglunsar sang nagapadaku nga mga protesta sa kalye, eskwelahan, pabrika kag mga komunidad agud ipakita ang kaakig kag pagpamatuk sang pumuluyo sa HSA.

4. Palaparon ang internasyunal nga pagkundenar sa rehimeng Arroyo paagi sang pagbuyagyag sang duguon nga re-

kord sini sa paglapas sa tawhanong-kinamatarung. Buyukon ang nagkalain-lain nga internasyunal nga organisasyon, ahensya kag personalidad nga maghiusa sa pumuluyong Pilipino kag magpahayag sang pagpamatuk sa HSA kag sa pasistang pagpangtap-na.

HUGOT nga katungdanan sang rebolusyonaryong hublag nga himuon ang tanaan nga nagakadapat nga pamaagi para pamatukan kag batuan ang HSA kag ang

Ano ang rebolusyonaryong sabat sa HSA?

pagsabwag sang terorismo sang estado.

Pangunahon na diri ang pagpamuno sa pumuluyo para isulong ang lapnagon, mabaskog kag determinado nga pagbato sa HSA.

Bilang sabat man sa paghimo nga layi sang HSA, padayon nga paid-iron kag pasingkion sang BHB ang mga taktikal nga opensiba sa bilog nga pungsod. Ang kada taktikal nga opensiba ang magaserbi nga mabug-at nga amot sa pagsilut sa rehimeng Arroyo kag mga idu-ido sini nga amo ang utok kag tagapatuman sang pangpulitika nga pagpamatay, terorismo kag iban pang kalakasan batuk sa pumuluyo.